

Yeimsta yu ilimale

Yeims

Yeims buka ya: dulu koko

Yeims buka ilimalalo oplami iye Yesu ya: ei Yeims mle. Ya:tapo Yelusalem sos dokopala halemama mo opi dla ha:ha:lalo mikadepe dle so wattle yu ilimale iye hamivo, yia:tapo Keliso yilo wotiyalle ha dulu dla kokalepo ha:ha:lepo depame.

- 1** ¹Na: Yeims, God mate Yesu Keliso mate yia: oko halalo oplamipo.
1 Na:tapo Yu so elele 12 so ta:lamo meyelope meyelope dle dla ha:ha:mta dla namkale dle yu i ilipo hamima.

Kokalle koko mate elemala natili koko mate

²Mikadepe dle so namkadulo, kokalle koko hapulomata wua: dla pulati sisiyele mate dulu medla ha:ha:iya. ³Adipalati, wua:malamana, kokalle koko ipapeletapo pumdepo, dita mikadepe dleye kokaleta: depo natilowedeme. Epapele dulu dla dita kokalle koko dulu dla kokalepo ha:ha:lepiye, eta dita mikadepe dle dulu dla hutulli mate ha:ha:lowe kokoye hampumdepo. ⁴Epapedeme ka:dena, wua:ta mikadepe dle dulu dla mo-opa depo ha:ha:lepo depame hutulli koko wua: dulu dla elata ta:mta diya. Wua:ta epapelepiye, eta wua:ta mikadepe dle dulu dla sikemte kokalepo ha:ha:mama ka:deplo malamale Yesu Keliso dla ela epapeleta wua: dla ellepe. Epalati wua:ta mikadepe dle dulu dla koko opita wua: dla pokiyelowa.

⁵Epdedeme oplami antapo ka:deplo hallowe malamaleye ya: dla po:ala:lalo halema; ya: ka:dena, God dla inoma sumale yu mate otele himme hallepe. Adipalati, Godye ya: opa gadlowe dla sikemte solotamale elademe ya:tapo ya:ye gadlepe. ⁶Amasiyama ya: God dla mikadepe depame inoma sumale himme polomama malamale potatlamolowa. Adipalati, malamale tatlamale oplamiye mosisita puame ulo dla yulati ulota hahala:po siyamdiye, ya: ma epapele some halapo. ⁷⁻⁸Epapele oplamiye malamale hatlo dla pohimme halasema, amasiyama

momalamale tatlamate mate halapo. Epapedeme poka:dena, ya:tapo God dla inoma sumale yu mate otele himme halaye asiyama hali depo malahalloweye.

⁹ Epedeme mikadepe dle dulu dla ha:ha:mama alisisi pa:po ha:ha: so, wua: sisiyeiya. Adipalati, Godtapo wua:ye ya: mila:pi tle mo-patoto so duwapo. ¹⁰ Epame alisisi poposatilimale so, wua: ma Godtapo wua:ye isili dla halopo tulluwe dla sisiyeiya. Adipalati, alila haleta wua:ye sali alemalleta osamokolo dla domalati tolemama palimdiye, wua: ma epapelepe. ¹¹ Epame salita matamama dali haha dla domalati dali haha ka:dleta tolemama balla tulumdiye, wua: ma epapelepe. Epedeme wua:tapo wua: oko me-hamha:ha:mama me-pallipe.

¹² Kokalle koko dulu dla kokalepo hallalo oplamitapo siyelepe. Adipalati, ya: kokalle koko dulu dla kokalepo hallepiye, Godta ya: watle asiyama halepo halepo hallowe pasakalo hamilipe. Epapedeme halepo halepo hallowe pasakalo iye Godtapo ya: dla sikemte malaha:ha: so watle hamilowedeme yu itiyapo himiwapo.

¹³ Epedeme elemala natili kokota wa: dla pulati “Godta na:ye elemala natima,” demiya. Adipalati, batalimale kokotapo Godye elemala natili dla pohamam tulusemde. Epame Godta ya: opaye batalimale koko dla tullupo depame pe-elemala natisemde. ¹⁴ Amasiyama oplami meyelo batalimale koko solotapame malamdetapo ya:ye elemala natimhalapo. ¹⁵ Epame batalimale koko malamale itapo moto mate koko halowe dla hamame tulumdepo. Epalati moto mate batalimale koko halë itapo ta:pame ma oplami dla poloweye hampumdepo.

¹⁶ Epedeme namkadulo, wua: malamaiya, Godta opaye pe-elemala natimhalasemde. ¹⁷ Adipalati, ka:ka:dle ullu pa:talo alisisi hapulomaye A Godta hala di tle pumhalapo. Epele dulu dla ya:ta mimita:ple alisisi hapuloma mama mate epo tamili mate epo sali matetapo yia:ta ha:ha:leye alila opi dla yia:ta popa:le meyelope meyelope demdepo. Amasiyama yia: mimita:plalo Godye pomeyelope desemde. ¹⁸ Epapedeme Godtapo meyelo yu himili dolumama ya: yu ka:dle tle di watle pasakalo hallowe kokoye ma-hamiwapo, ya:ta mimita:ple alisisi hapuloma dulu dla ditapo itapu so depo ha:ha:lepo depame.

God yu dalepame moto mate koko halomha:ha:iya

¹⁹ Epedeme mikadepe dle so namkadulo, wua: daliya, opa hapulomatapo hapele dlallalo so depo ha:ha:lowe ka:pi. Epammama ma hapele yukamolowe koko mate hapele siyaladlowe koko mate dulu dla poha:ha:lowa. ²⁰ Adipalati, oplamita siyaladle tle koko woyamdetapo God mila:pi tle ka:depo hallowe pasakalo mate po-ala:po halasema.

²¹ Epedeme wua: dulu dla batalimale koko hapuloma mate epo ullu walle koko hapuloma mate alikili dla pololiya. Epame wua:ta God yu dalepame

hamuwa koko eye hutulli mate kikitilata hamame ha:ha:iya. Adipalati, yu edla itiyamale elapo, wua:ta pasakalo halloweye.

²² Epapedeme wua: God yu dalepame ya:ta atla koko eye halomha:ha:iya. Adipalati, wua: God yu dalepame ya:ta atla koko e pohalomalalo ha:ha:lepiye, wua: wuskamu elemala natimha:ha:mama apelepe. ²³⁻²⁴ Adipalati, oplami antapo God yu dalepo moto mate koko pohalalo hallepiye, ya:ye oplamitapo ya:nasama natilalo alisisi dla ya:skamu natipame ma pakasiyamalalo ya: mila:pi welimdiye, epapele some halapo. ²⁵ Amasiyama oplami antapo Godta molo atlale yu ka:dle e natipame powellilalo woloma columhallespiye, Godtapo oplami eta koko hapuloma halomde dla siyemama ka:ka:dle koko tlo ya: dla halopilipe. Epedeme Godta molo atlale yu ka:dle eta opaye batalimale koko dulu tle alikili dla eleme woyamhalapo.

²⁶ Epapele dulu dla oplami antapo ya:skamu ya:ye God koko sikemte malastana depame ya: matiye poka:ka:dle koko atlowe dla pohamalalo wekelepiye, ya:ta God koko malastaleye koko pa:leta apelepe. Epame ya:ye ya:skamu elemala natimama apelepe. ²⁷ Amasiyama oplamitapo atali so mate dupulapi so mate gagademhalemama ta:lamo batalimale koko mate podopdomalalo hallepiye, Godta ya:ta mikadepe dle kokoye sikemte ka:dena dlepe.

Alisisi pa:talo so allimiya

2 ¹Mikadepe dle so namkadulo, wua:ye di pato Lod Yesu Keliso dla mikadepe dle sopo. Epapedeme wua: opa opi natipame yia: tlo ka:ka:dena depo solotamama opa opiyepo batalimana depo allimiya. ²Eye ipapolowe koko yapopo, oplami haletapo wua:ta inoma sumpopa:lati tluka ka:ka:dle didiyepo matilipe, epalati oloma medla alisisi pa:le oplami mape tluka bobtalimale didiyepo matilipe. ³Epalati wua:tapo tluka ka:ka:dle didiyepo mati oplami watle atlemama, “Wa: itapu hema matime polane,” depame ma alotle tluka bobtalimale didiyepo mati oplami watle atlemama, “Wa: alo huma tuwame polane,” dlepe. ⁴Amasiyama wua:ta koko ipapele haye, wua: apa koko hama:? Wua: isikimi opa opi tlo ka:ka:dena demama opa opi tlo bobtalimana depo. Epapedeme batalipo malamale wua: dulu dla ela etapo opaye ipo duka hukulumhalapo.

⁵Epedeme mikadepe dle so namkadulo, wua: koko iye woloma daliya. Godtapo ta:lamo pato dulu dla alisisi pa:talo soye mo-sesalemuwapo, yia:tapo yia: dupa dulu dla mikadepe dle kokotapo poposatilipo ha:ha:lepo depame. Epame yia:ta God ya: mo koko dla u-ulapo tulupo depame. Adipalati, Godtapo ya: dla malaha:ha: so watle yu itiyapo me-himiwapo, ya: mo koko halloweye. ⁶Amasiyama dulu edla wua:tapo alisisi pa:talo soye pokoko demdepo. Ame wua: adipalati ma alisisi pasatale so dla dostasiyama:? Ewolotapo wua: dla wotiyalle hapipame koko gladle

dla elemtulumdepo. ⁷Epame yia:tapo di Lod Yesu Keliso hi dla opahale demha:ha:mama mala-atlamha:ha:po.

⁸God yu buka dulu dla molo atlale yu pato ipo elapo,

“Wa: wa:skamu sikemte bokotiyapo malamdiye,

epammama wa: amkale ma sikemte bokotiyapo malamane,” depo.

Epedeme wua: molo atlale yu i woloma dolumha:ha:lepiye, eta wua:ye api dla ha:ha:po. ⁹Amasiyama wua:ta malamale dulu dla opa opi tlo ka:ka:dena demama, opa opi tlo bobtalimana dlepiye, wua: batalimale koko dla mo-tulumama apopo. Epapele tle God ya: yutapo wua:ye aiyalma hauwokokomalalo so demdepo. ¹⁰Adipalati, oplami antapo God ya: aiyalma hapuloma woloma dolumhalemama aiyalma hatlo postlepiye, ya:ye God ya: aiyalma hapulomaye ma-hauwokokomama apopo.

¹¹Epedeme Godta epo atluwapo, “Wua: upo wola: mate epo upo opa mate uhala aiyalma,” duwapo. Epame God hatlo meta ma epo atluwapo, “Ya:mkale pasakalo kestla aiyalma,” duwapo. Epapele dulu dla wa: upo wola: mate epo upo opa mate upohalalo halemama ya:mkale pasakalo tlo kestlepiye, wa: God aiyalma hapulomaye ma-hauwokokomapo.

¹²Epapedeme wua:ta yuhalë hapuloma mate epo moto mate koko halomale hapuloma mate wolomape. Adipalati, wua: bobtalimale tle alikili dla eleme woyamuwa aiyalma etapo wua: kokoye gladlepe.

¹³Epedeme koko gladle oloma edla Godtapo opa yimkadulo popolowamalalo wekelalo soye sadle mate koko pogladlowa. Amasiyama Godtapo koko gladle dla yimkadulo polowamalalo soye sadle mate koko gladlati yia:tapo wowota:le pa:po sisiyele mate ha:ha:lepe.

Mikadepe dle dulu dla moto mate koko halowe

¹⁴Epapedeme mikadepe dle so namkadulo, oplami haletapo ya:skamu ya:ye mikadepe dle oplami depame ya:ta moto mate koko halëta pa:lepiye, ya:ta mikadepe dleye koko pa:le halapo. Epapele oplamiye ya:ta mikadepe dleta ya: watle pasakalo hallowe pohamilowa. ¹⁵Epapele dulu dla wa: amkale mikadepe dle oplamita daya epapele mate epo tluka epapele mate pa:po hallepe. ¹⁶Epalati wa:tapo ya: watle atlemama, “Namkale, woloma tame tluka didiyepo polomama daya dene,” dlepe. Amasiyama wa: yata solotamale koko pohamilalo isikimi epo atlepo mellepiye, wa: koko ka:dle pohasema. ¹⁷Ame adipalati, mikadepe dletapo meyelo halemama moto mate koko halëta pa:lepiye, mikadepe dle eye mo-powame elapo.

¹⁸Epapele dulu dla oplami haleta epo atlowe sepena, “Wa: tlo mikadepe dle walena. Amasiyama na: tlo isikimi moto mate koko halalo oplami,” dlepe. Epalati asiyama na:ta epapele oplami dla epo atellepe, “Adipammama oplamitapo moto mate koko halë pa:po halemama ya:ta mikadepe dle kokoye nati-ipa? Amasiyama moto mate ka:ka:dle koko

halomhallalo oplamitapo ya: moto mate koko halë tle ya:ta mikadepe dleye nati-ilipe," dlepe. ¹⁹Epedeme wa:ta God hatlo dla mikadepe demde deye e ka:pipo. Amasiyama bataliya yimlala mape God hatlo medla mikadepe demama wowota:mdeplo.

²⁰Epapedeme wa: yiylamale oplamipo. Adipalati, mikadepe dleye moto mate koko halëta pa:lepiye, mikadepe dle eye ya: dulu koko hawapo. Epedeme wa: koko iye na:ta woloma wa: watle imelepo depo amma:? ²¹Ame adipalati, di mama A:iblahamye ya:ta mikadepe depame moto mate koko halë tle Godtapo ya: mila:pi tle mo-ullu pa:le oplami duwapo. Eye ipapuwapo, ya:ta ya: maseyemala Aisekye God dla alinepi poyupo hapilalo tile dla yumuluwedeme di dla himiwapo. ²²Epapedeme wua: natiya. A:iblahamtapo mikadepe dle mate epo moto mate koko halë matetapo woloma ka:pi ala:po eluwapo. Epame ya:ta moto mate koko halëtapo ya:ta mikadepe dleye ka:pi duwapo. ²³Koko itapo God ya: yu buka dulu dla atlale koko mate ma-ala:mama epo atlapo, "A:iblahamye God dla mikadepe dlati Godta ya:ta mikadepe dleye natipame ya: mila:pi tle ullu pa:le oplami duwapo." Epapele koko tle Godta A:iblahamye namkale ikadepe duwapo. ²⁴Epedeme wua: natiya. Opaye hatlo mikadepe dle tle God mila:pi tle ullu pa:talo so pe-epo amhalasema. Hao. Moto mate koko halë mate epo mikadepe dle mateta God mila:pi tle opaye ullu pa:talo so demhalapo.

²⁵Epo di ma duka dla sela:lalo a:ya Leihabta koko halë natipo. Ya: mape ya:ta koko halëta Godta ya:ye ya: mila:pi tle mo-ullu pa:le a:ya duwapo. Adipalati, ya:tapo Isalael so yia: wota: soye gademama ya: aya dla elemhetauwapo. Epame ma api hale tle taiya demama yia: pasakalo gaduwapo. ²⁶Epedeme oplamitapo ya: dla hedleta pa:lepiye, ya: motoye mo-powame elemddeplo. Epapedeme mikadepe dle koko ma epapena. Oplamitapo ya:ta mikadepe dle kokoye moto mate koko pohalalo hallepiye, ya:ta mikadepe dleye mo-powame elapo.

Wua: teye woloma hohomaiya

3 ¹Mikadepe dle so namkadulo, na: pase malamasema, wua:ta hapulomata imalalo so depo ha:ha:loweye. Adipalati, Godta koko gladle oloma dla imalalo so hapuloma di kokoye Godta sikemte kokalle mate gladlepe. ²Epele dulu dla dita hapulomatapo api mo-komddeplo. Amasiyama oplami antapo ya:ta yukamale dulu dla api pohotlalo hallepiye, ya:ye ikadepe ka:dle oplamipo. Epedeme ipapele oplamitapo ya:skamu ya: moto hamoloweye ala:na. ³Epapedeme di ya:nasama koko i natipo. Oplamitapo hos aliya koa tle tlowedeme apelepiye, ya: alisisi yemala hos aliya mati dla himpame deata seme dla himomele epo seme dla himomele dlepe. Epame dea edla hohopo tamama hos aliyata oplamita solotamale dla telepo depame deaye hahalumtelepe. ⁴Epame

ya:nasama hale ipo. Kaula pato dla siyamalalo koa ma epapena. Koata mosisi patota bibikilimale dulu dla mepele me-telepiye, koata pobatalipotlawa. Adipalati, koaye pato tlope ya:ye hamame tlalo kosopa yemala hale kei dla me-halapo. Etapo koa hamtlalo oplamita solotamale dla semtlepe.

⁵Epapedeme di mati dulu dla te yemala halaye e ma epapena. Di moto dla ha:ha: alisisi hapuloma dulu dla teye yimka:mala ikadepepo. Amasiyama ya: dla yu o-opalimama koko di dla halopo hetale pta pato. Isikimi malamane, mo patoye dlapa yemala yimka:malata seledlati mo pato e hamdemdepo. ⁶Epedeme te di mati dulu dla halaye ya: ma dlapa sepena. Adipalati, teye di moto dulu dla batalimale hamilalo alisisi halapo. Epedeme teta batalimale kotiyapame oplami moto patoye dlapa some hamdemdepo. Dlapa iye Dlapa mo tle kotiyapame di te dla seledemdepo. Epalati dlapa itapo oplami pasakaloye hamdepo hamastamdepo.

⁷Epapele dulu dla opata yowo alinepi mila:pi meyelope meyelope dle tea epo aliya epo yú dulu dla ha:ha:lalo ipapeleye ma halo dlepo depame ilimdepo. ⁸Amasiyama oplamita teye aliya some hamame iliweye popala:na. Adipalati, teye sikekte batalimana. Epedeme ya:tapo ilama some oplami dla wotiyalle hamilowedeme me-dinapopo elapo. ⁹Epapele tlope te hatlo ita di A Lod hi di dla ta:demdepo. Epame te hatlo me-itapo Godta ya: sepele mimita:ple opaye wotiyalle halopiliwe yu atlamsedepo. ¹⁰Epedeme mati hatlo me-itlo God dla siyele ta:dlowe koko mate epame opa wotiyalle hapi lowe koko mate atlamsedepo. Epedeme mikadepe dle so namkadulo, dia: dulu dla ipapele kokota ellowe poka:dena. ¹¹Epapedeme ka:deta:, matale hatlope tle yú ka:le mate yú alisiyamale mate molloweye? Hao. ¹²Epame pigi dalita olipi dломоко pomilimasemde. Epo gla:pi dalitapo pigi dломоко pomilimasemde. Hao. Epame yú batalimale alinepita yú huhutamalalo dla yú ka:dle alisiyamale potilimasemde.

Oplami antapo ka:depo malamalalo halema:?

¹³Epedeme wua: dulu dla oplami antapo ka:depo hallowe malamale mate halema:? Ya: ka:dena, ya:ta ka:depo hallowe malamale etle ya: moto mate koko halë nati-iliwe ka:pi. Epammama ya:tapo ya:skamu di dla hamhetlowe malamale mate pohallowa. ¹⁴Amasiyama wa: hemele wa: dupa dulu dla ya:mkale ellewe koko mate epo ya:mkale pomalamalalo wekelowe koko mate me-hutiyelati wa:skamu wa:ye ka:depo malamalalo oplami demiya. Adipalati, wa:ta epo atlaye wa: ikadepe koko potlasema. ¹⁵Wa: hemele batalimale koko ipapele me-malamhalemama wa:skamu wa:ye ka:dena dlepiye, malamale eye God tle pomalasema. Amasiyama malamale eye ta:lamota malamale mate epo Saitenta malamale mate tle puapo. ¹⁶Epapedeme mo hadima ya:mkale ellewe

koko mate epo ya:mrale pomalamalalo wekelowe koko mate ellepiye, mo edla duka gladleta elemama batalimale koko hapulomata ta:lepe.

¹⁷Amasiyama ka:depo hallowe malamale God tle puatapo di wattle ipapele koko imapo. Itapu koko patoye ullu pa:le kokopo. Epame sadle koko epame ya:mrale malamolowe koko epame ya:mrale yu dla salladlowe koko epame bokotiyapo malamolowe koko epo ya:mrale gadlowe koko epo poduka hukulumama opiye batalimale tiyama dla ipila: epo opiye ka:dle tiyama dla ipila: dlowe koko epo te pobobla:llalo wekelowe koko. ¹⁸Epapedeme oplamitapo opa opi mate sadepo halemama yimkadulo mate sadepo hallowe koko imhallepiye, opa ewolo dulu dla ka:dle kokota dollupe.

God mateka:pi dla pumulaiya

4 ¹Epedeme apa kokota nalatimale koko mate yu topulolle koko mate wua: dla halopo pumdi? Wua: dupa dulu dla batalimale solotamale koko hutiyetapo halopo pumdepo. Adipalati, wua: dupa dulu dla batalimale koko solotamaletapo ka:dle koko solotamale mate nalatimhalapo. ²Wua: alisisi solotamdepo, amasiyama wua: e po halomasemde. Epame wua: dla ya:mrale elle kokota elemama ya:mrale ye yumdepo. Epapele tlope wua:ta solotamale koko mate ala po-ala:semde. Epame wua: yu demama nalatimdepo. Amasiyama koko itapo wua:ta solotamale koko ala po-ala:semde. Adipalati, muwolo God dla po-atlanatisemde. ³Epame wua:ta God dla atlati asiyama po hamilalo wekemdiye ipapalati ammdepo. Eye wua:tapo malamale batalimale mate popa:mama God dla atlepame ma alisisi e mate muwolo solotamale koko halomolowa dlati ammdepo.

⁴Momalamale ttlalimale so wua:ye woloma God yu dla poha:ha:sema. Epedeme wua: malamaiya, ta:lamo koko dla solotamale himilowetapo God dla opahale dlowe dla semtulupo. Epedeme oplami antapo ta:lamo koko mate hatlope depo sela:lepiye, ya:ye God mate opahale demhalapo. ⁵Epedeme wua: God yuta ipo atlaye pomikadepe desema?: Adipalati, God yuta ipo atlalo,

“Godtapo di wattle Soko hamiwatapo
dita hatlo God tlo malasiyamelepo depame sikemte
solotamhalapo,” depo.

⁶Epame Godta dia:ye bokotiyapo malamale pato himhalapo ditapo hatlo ya: tlo malasiyamelepo depame. Epapedeme ya: yu dla ipo atlalo, “Godtapo yiskamu di dla halopo hetlalo soye alimhalapo.

Amasiyama sadepo ha:ha:lalo so dla ya:ta bokotiyapo malamale
pato himhalapo,” depo.

⁷Epapedeme wuskamu wua: motoye God dla halopipame ya: yu dla salladepo siyamaiya. Epame Saitenta elemala natili dulu dla kokalepo

ha:ha:mama ya:yu dla humatlaiya. Adipalati, wua:ta epapelepiye, Saiten mape wua:tle alikili dla teletlepe. ⁸Epedeme wua: God mateka:pi dla pumulaiya, epalati God mape wua: mateka:pi dla pulupe. Epedeme bobtalimale so wua:, oplamitapo ya: do ullu howahamdiye, wua: ma epammama wua: bobtalimale tle God dla heheletimaiya. Epame momalamale tatralimale so wua:, wua: dupa duluye howahalomaiya. ⁹Epedeme wua: sisiye koko memelepame ma wua: batalimale koko dla dupa kolle mate a:lemha:ha:iya. ¹⁰Epo God mila:pi tle wuskamu isili dla halopo tutula:iya. Epalati Godta wua:ye di dla ipila:lepe.

Wa: amkale mikadepe dle oplami koko glademiya

¹¹Epapedeme mikadepe dle so namkadulo, wua: dulu dla wua: amkadulo isikimi mala-atlamiya. Epedeme oplami antapo ya:mkale kokoye isikimi mala-atlepame ya: koko glademama ya:ye batalimale oplami dlepiye, ya: God aiyalmaye batalimana depo. Epedeme epapele oplamiye God aiyalma woloma podolumasemde. Amasiyama ya: ya:skamu koko glndlalo oplami demhalapo. ¹²Eapele tlope dulu edla di natiye, hatlo Godtapo aiyalma hatitimalalo halemama koko glndlalo halapo. Epame God hatlo ya:tapo pasakalo gadlalo halemama opa watle yia: batalimale asiyama hapilalo halapo. Epapedeme poka:dena, wa:ta wa: amkale koko glademama ya:ye batalimale oplami dloweye.

Di iyela dla koko woyamoloweye podimalamana

¹³Epedeme opa opitapo epo atlampopo, “Di iyela mo opi dla tame alisisiaya tipo ha:ha:mama sokomoko hatlo dla mani pato tiliwa,” demdepo. Epapedeme opa ipo atlamicale so, wua:yu i woloma daliya.

¹⁴Adipalati, wua: powua:malamana, iyela dla koko woyamoloweye. Wua: pasakaloye wuala some halapo. Adipalati, wuala yimka:malata elepo depo ma pakasiyamalalo halemtamdiye eapele some halapo.

¹⁵Amasiyama wua: isikimi yu ipo atlowe tlo ka:pi, “Di Lodta solotamelepiye, eta di ha:ha:mama koko i halomha:ha:lowepo,” dlepe.

¹⁶Eapele tlope wua: wata wuskamu di dla halopo hehetamyemama wua:ta halomolowe koko atlomha:ha:po. Epedeme ipo yiskamu di dla halopo hehetamolowe kokoye batalimale kokopo. ¹⁷Epapedeme oplami antapo ka:dle koko halowe mo-ya: malamaletapo ma koko e pohalalo hallepiye, ya: batalimale koko dla mo-tulupo halapo.

Alisisi poposatilimale so, wua: wolomape!

5 ¹Alisisi poposatilimale so, wua:na:yu daliya. Wua: dupa kolle mate a:lemha:ha:iya. Adipalati, wua: dla wotiyalle kokota puapo.

²Epapedeme wua: alisisi hapulomaye huhutalemelepe. Epalati wua: tluka alisisiye mututla:ta dlomelepe. ³Wua: elo mani aya dla kokolupo

ha:ha:leta miyelo batalimelepe. Wua: elo mani batalimaletapo wua: bobtalimale kokoye nati-imama apelepe. Epedeme wua: mani bobtalimale etapo koko gladle oloma dla wua:ye dlapa some hamddep hamastlep. Epapedeme wua: yeitamale sopo. Wua: adipalati mosukulu alila tlo omha:ha:mama alisisi kokolupo ha:ha:uwa? ⁴Epedeme wua: natiya, wua:ta wua: oko sotapo wua: alisisi emale dla oko halomha:ha:lati asiyama pohalopimdena. Epapedeme yia:ta wua: dla allimama God dla gadle yilo a:lemha:ha:po. Epalati di pato Lodtapo yia:ta a:lemha:ha: kokoye ma-dalepo.

⁵Epele dulu dla wua:ta ta:lamo hema ha:ha:uwaye, alisisi poposatilipo ha:ha:mama wua:ta solotamale koko tlo halomha:ha:uwapo. Epedeme wua: aliya halo ipo ta:lati yumme demdiye, wua: aliya epapele some ha:ha:po. Adipalati, wua: wua:ta solotamale koko mate wuskamu me-ilipo teta:lati koko gladlowe oloma dla aliya some poyuluwedeme ha:ha:po.

⁶Epame wua:tapo ka:ka:dle so opaye koko gladle dla elemhetame yia: koko gladepame potimaiya demduwapo. Amasiyama opa iwolotapo wua: dla batalimale koko hale pohalomdena.

Wotiyalle dulu dla dalle mate omha:ha:mama kokalepo ha:ha:iya

⁷Epedeme mikadepe dle so namkadulo, wua: Lodta puluwe dla dalemha:ha:mama omha:ha:iya. Eye epapena, oplamitapo alisisi empame tiyo hellepo depo omhalemdep. Tiyotapo helemama ya: alisisi emaleyete teta:pame dlowe alisisita teimelepo depame omhalemdep. ⁸Epapedeme alisisi emalalo oplamitapo ya: alisisita matlepo depame omhalemdiye, epammama wua: ma woloma dalle mate omha:ha:mama kokalepo ha:ha:iya. Adipalati, Lodta puluweye mo-mateka:pi halapo.

⁹Epapedeme mikadepe dle so namkadulo, wua: amkadulo watle atlambha:ha:mama “wua:ta batalimale kokota amma,” demha:ha:miya. Adipalati, wua:ta epamha:ha:lepiye, Godta wua: kokoye gladepo batalimale asiyama hamilipe. Epedeme wua: natiya. Koko gladlalo oplamiye mo-kokoloma tala dla halapo.

¹⁰Epapedeme mikadepe dle so namkadulo, wua: God tle yu hapame molo atlalalalo sota ha:ha:le natipame wua: ma epo ha:ha:iya. Adipalati, yia:tapo Lod hi tle yu atlamsiyamama wotiyalle koko dulu dla woloma sadle mate ha:ha:mduwapo. ¹¹Epapedeme opa anawolotapo wotiyalle koko dulu dla kokalepo ha:ha:lepiye, Godta yia: dla siyemhalapo. Epedeme wua: Yob kokoye mo-wua:malamana. Ya: wotiyalle koko dulu dla sadle mate woloma kokalepo haluwapo. Epalati Godta ya: dla siyemama koko hauwaye wua: ma-daluwapo. Adipalati, Lodye opa sikemte bokotiyapo malamhalapo. Ame adipalati, ya: dla ya:mkale polowamale pato elapo.

¹²Mikadepe dle so namkadulo, koko pato itlo woloma daliya. Wua: mikadepe koko atlowedeme omapla di mate epo ta:lamo mate epo alisisi

opi mate sesalepame aiyalma posolowa. Epedeme wua: koko hale halowe solotamelepiye, ka:dena, wua: wua:ta solotamale koko hatlo metlo atellepe. Epame wua: koko hale halowe posolotamalalo wekelepiye, ka:dena, wua:ta posolotamalalo wekele koko hatlo metlo atellepe. Adipalati, wua:ta pe-epapalalo ma mepele aiyalma selepiye, Godta wua: koko gladlepe.

Inoma sumale kokoye itiyamale kokopo

¹³Epapedeme wua:ta ha:ha:le dulu dla oplami antapo ya: dla upiyele koko ellepiye, ka:dena, ya:tapo inoma sumale yu God dla otele himilipe. Epame oplami antapo siyele mate hallepiye, ka:dena, ya:tapo siyele sala mate God hi di dla ta:demhallepe.

¹⁴Epame wua: dulu dla oplami antapo esiyele mate ellepiye, ya: ka:dena, sos dokopala so sisilamoloweye, yia:ta puame ya: dla Lod hi mate dakopala ullu ka:dleta sipame ya:ye inoma sumale mate ta:dlepope depame. ¹⁵Epalati yia:ta mikadepe depame inoma sumale himiliyiye, esiyele oplami eta ka:dlepe. Adipalati, Lodta yia:ta inoma sumale yuye dalepame ma-ka:depope. Epapele dulu dla oplami ya: dla batalimale koko hale ellepiye, Lodta oloma medla hiyolepo wellipe.

¹⁶Epapedeme wuskamu wua: dulu dla wua: bobtalimale kokoye bobotimatipame inoma sumale mate asiyama ta:de asiyama ta:de demha:ha:iya, Godta wua: dulu dla esusulumale so hutiyeye ka:ka:dlepope depame. Adipalati, God mila:pi tle ka:depope hallalo oplamita inoma sumaleye sikemte itiyamana. ¹⁷Epedeme wua: natiya, di mama Ilayaye oplami dia: sepele haluwapo. Ya:tapo tiyo pehellalo hallepo depame inoma sumale kokalle himilati tiyota pehellalo sokomoko dapahatlope gudepo ma mama 6 pololuwapo. ¹⁸Ya: epame ma tiyo hellepo depame inoma sumale kokalle himilati tiyo patota ma heluwapo. Epalati dlowe alisisita matle matauwapo.

¹⁹⁻²⁰Epapedeme mikadepe dle so namkadulo, wua: dulu dla oplami haleta mikadepe api tle alikili dla polatullupiye, ka:dena, oplami haleta ya:ye hamame puluweye. Adipalati, wua: malamaiya, oplami antapo ya:mkaleye batalimale koko tle ma ka:dle api dla sempulupiye, ya: oplami eye kokó elepo ellalo polowe dla tullati ya: pasakalo gademama apelepe. Epalati oloma medla Godta ya: batalimaleye hiyotipo wellipe.